

# Ġimgħa ta' Talb għall-Għaqda fost l-Insara 2019

“Justice and only justice you shall pursue”  
(*Deuteronomy 16:20*)

“Għandek tfittex il-ġustizzja, u l-ġustizzja biss”  
(*Dewteronomju 16:20*)

18-25 ta' Jannar 2019

Kummissjoni Ekumenika Djoċesana  
Kurja tal-Arċisqof  
Malta



## Messagġ mill-President tal-Kummissjoni Ekumenika

Matul iż-żmien sabiħ u għażiż tal-Avvent, xi membri tal-Kummissjoni Ekumenika iħejju dan il-materjal li għandkom f'idejkom, u li jinstab ukoll permezz ta' verżjoni digitali fuq is-siti elettronici tal-Knisja f'Malta. L-Avvent huwa żmien ta' stennija, ta' talb u konverżjoni, u ta' smiġħ tal-Kelma. L-ekumeniżmu wkoll għandu dawn il-katatteristici.

Dan il-ktejjeb fih materjal pastorali li l-għan tiegħu hu li jintuża fil-parroċci, fi knejjes oħra, f'komunitajiet ta' ħajja konsagrata jew tal-lajci. Huwa materjal li għandu janima t-talb tagħna biex, flimkien, nitolbu għall-għaqda fost l-Insara, speċjalment bejn it-18 u l-25 ta' Jannar 2019.

It-tema ta' din is-sena hi “Għandek tfittex il-gustizzja, u l-gustizzja biss” (Dewt 16:20). It-tema giet magħżula mill-Insara ta' Knejjes differenti ġewwa l-Indonesja. Dan huwa pajjiż kbir, magħmul minn numru ta' gzejjer kbar (bħal Sumatra u Ġava), u eluf ta' gzejjer żgħar. Huwa l-pajjiż bl-akbar popolazzjoni Musulmana fid-dinja. Hemm numru sabiħ ta' Nsara mifruxin fl-Indonesja kollha. Dawn l-Insara huma membri ta' bosta Knejjes. Grupp ta' Nsara minn dawn il-Knejjes ħadmu flimkien biex iħejju l-materjal għall-Ġimgħa ta' Talb għall-Għaqda fost l-Insara ta' din is-sena.

Kif bosta minnkom jafu, il-materjal għall-Ġimgħa ta' Talb għall-Għaqda fost l-Insara tas-sena d-dieħla (2020) tħejja minn membri ta' Knejjes differenti f'Malta. Aktar dettalji jingħataw fix-xhur li ġejjin. Li nista' ngħid hu li din it-tħejjija li saret bejn ix-xhur ta' Frar u Settembru 2018 kienet esperjenza sabiħa ħafna. Konna membri mill-Knejjes li hawn f'Malta u Għawdex: Kattolici, Anglikani, Luterani, Church of Scotland, Metodisti u Ortodossi. Il-materjal kien iffinalizzat meta gie Malta grupp internazzjonali f'Settembru li għadda. Bħalissa l-materjal qed jiġi tradott għall-ilsna principali biex, aktar tard din is-sena, jintbagħat f'kull pajjiż u

jintuża bħal dan iż-żmien sena. Inkiteb ukoll innu biex janima dan it-talb tas-sena d-dieħla.

Kif nagħmel dejjem, jien inħeggeġ lilek u l-komunità tiegħek biex:

- (1) titolbu għall-għaqda fost l-Insara;
- (2) tiksbu aktar tagħrif dwar l-ekumeniżmu, speċjalment kliem il-Papa Franġisku dwar dan;
- (3) iżżuri siti elettronici li jagħtukom tagħrif dwar il-ħidma ekumenika. Nissuġġerixxi s-sit il-ġdid u attraenti tal-Kunsill Pontifiċju għall-Għaqda fost l-Insara: <http://www.christianunity.va/content/unitacristiani/it.html>

Nagħlaq dan il-messaġġ billi nselli għalik u nixtieqlek kull ġid fil-Mulej.

Dun Hector Scerri  
President

# Hsibijiet għal kull gurnata waqt il-Ġimgħa ta' Talb għall-Għaqda fost l-Insara

*Imhejjija minn Dr Patricia Micallef*

## **Il-Ġimgħa 18 ta' Jannar 2019**

Illum tibda l-Ġimgħa ta' Talb għall-Għaqda fost l-Insara fejn qed nitolbu, flimkien ma' Nsara minn Knejjes oħra, biex jingħelbu il-firdiet kbar ta' bejnietna. Fl-Evangelju, illum, naraw lil Ġesù f'Kafarnahum, u erbgħa min-nies jaqilgħu s-saqaf biex inizzlu quddiemu wiehed miflug sabiex ifejqu. Dawn in-nies raw it-tbatija ta' dan il-marid u fittxew jagħmlu li jistgħu biex jgħinuh. Ejjew illum, f'dan l-ewwel jum tal-Ġimgħa ta' Talb għall-Għaqda fost l-Insara, fejn qed niftakru b'mod partikulari fl-Insara fl-Indonesja, nitolbu l-grazzja li aħna wkoll inkunu kapaċi nisimgħu l-karba tal-fqir u tal-batut u nxammru l-kmiem biex ngħinuh.

## **Is-Sibt 19 ta' Jannar 2019**

Il-kittieba u l-Fariżej ma setgħux jaċċettaw il-fatt li Ġesù kien jiekol ma' kulhadd, anke ma' dawk, li bhala Lhudi serju, ma kellux għalfejn iħares lejhom u wisq inqas jagħmilha magħhom. Fit-tieni jum fil-Ġimgħa ta' Talb għall-Għaqda fost l-Insara, ejjew niftakru f'dawk l-Insara li huma vittmi ta' gruppi reliġjużi oħra f'pajjiżhom, b'mod partikolari fl-Indonesja, li jinsabu mhedda u li ma jsibux min jaqbeż għalihom quddiem l-ingustizzji li jsufu.

## **Il-Hadd 20 ta' Jannar 2019**

Ninsabu waqt il-Ġimgħa ta' Talb għall-Għaqda fost l-Insara. Illum, l-Evangelju jurina lil Ġesù li, għall-osservazzjoni ta' Ommu Marija, iħenn għal koppja ġewwa Kana u jibdlilhom l-ilma f'inbid. Fid-dawl ta' din il-ġrajja, ejjew ningħaqdu mal-Insara ħutna mxerrdin mad-dinja, b'mod speċjali din is-sena dawk fl-Indonesja, biex flimkien inkunu xhieda tal-għemejjel tajba u ta' ħniena li Alla jagħmel magħna. Nitolbu wkoll il-grazzja li bi kliemna u għemilna, ma nkunu qatt ta' tfixkil għal min irid jersaq lejn Alla.

## **It-Tnejn 21 ta' Jannar 2019**

Is-silta tal-Evangelju, illum, tgħidilna li l-għarus, li hu Ġesù, huwa magħna. Dan għalina għandu jkun biżżejjed. F'dinja mmexxija dejjem iktar mill-ispirtu tar-regħba, ejjew f'dan ir-raba' jum ta' Talb għall-Għaqda fost l-Insara, niftakru f'ħutna li huma mcaħħda anke mill-bżonnijiet l-iktar essenżjali, partikolarment fl-Indonesja, filwaqt li nitolbu li aħna ninħelsu mill-egoizmu. Nitolbu wkoll li aħna nkunu kapaċi nagħtu sehmna biex nagħmlu mid-dinja post aħjar għall-bnedmin.

## **It-Tlieta 22 ta' Jannar 2019**

Illum, fil-festa ta' San Publiju, naraw lill-gvernatur ta' Malta jilqa' lil Pawlu u jzommu għandu. Pawlu, min-naħa tiegħu, ixandar il-kelma u jfejjaq. Aħna wkoll, bil-magħmudija, għandna sehem mill-missjoni profetika ta' Kristu, li nhabbru l-bxara t-tajba lill-foqra u d-dgħajfa. F'din il-Ġimgħa ta' Talb għall-Għaqda fost l-Insara, ejjew nitolbu l-grazzja li aħna wkoll nkunu kapaċi nhabirku għall-ġustizzja li ġgib il-paċi u l-ftehim qalb il-Knejjes mifrudin minn xulxin, u fost il-popli.

## **L-Erbgħa 23 ta' Jannar 2019**

Illum, fl-Evangelju, naraw kif lir-raġel b'idu niexfa, Ġesù tah is-saħħa għax huwa ġie jġedded kollox: lilna fuq bażi individwali u bħala komunità, kif ukoll lid-dinja li qed issofri l-konsegwenzi tal-imġieba irresponsabbli tagħna lejn l-ambjent. Ejjew f'din il-Ġimgħa ta' Talb għall-Għaqda fost l-Insara nitolbu l-grazzja li din l-aħbar it-tajba li ġabilna Ġesù, li fih kollox ikun sħiħ u ġdid, inwassluha lil kulhadd u npoġġuha fil-prattika billi nieħdu hsieb ukoll tal-ambjent li jifforma d-dar komuni tagħna.

## **Il-Ħamis 24 ta' Jannar 2019**

Illum se nisimġu fl-Evangelju kif il-morda u dawk maħkuma minn spirti ħziena kienu jrossu fuq Ġesu biex hu jeħlishom. Dawn in-nies kienu l-iktar vulnerabbli fis-soċjetà. Matul din il-Ġimgħa ta' Talb għall-Għaqda fost l-Insara, ejjew nitolbu għall-vittmi ta' abbuż ta' poter madwar id-dinja bħat-tfal abbużati, ħaddiema sfruttati, nisa traffikati lejn pajjiżi oħra li qed jgħajtu huma wkoll għall-fejqan u għall-ħelsien. Niftakru b'mod speċjali din is-sena fl-Insara fl-Indoneżja. Ejjew naħdmu kontra l-ingustizzji li qed jeqirdu l-ħajja ta' dawn in-nies, Insara bħalna.

## **Il-Ġimgħa 25 ta' Jannar 2019**

Illum, festa tal-konverżjoni ta' San Pawl Missierna, naraw kif Alla daħal fil-ħajja ta' dan il-Lhudi li kien jippersegwita lill-Insara u għamel minnu dawl għall-ġnus. F'dan l-aħħar jum ta' Talb għall-Għaqda fost l-Insara, ejjew nitolbu għal ħutna mxerrdin mad-dinja, b'mod speċjali fl-Indonesja, li ħajjithom hija mtaqqla mill-ingustizzji, sabiex Alla jkompli jkun id-dawl u l-qawwa ta' ħajjithom. Nitolbu wkoll li jibqgħu jgħixu l-ħajja b'tama u kuragg f'Alla li ġie jneħhi kull biża' minn ħajjitna.

# TALBIET TA' MAHFRA

*Imħejjija minn Dun Aurelio Mulè Stagno S.D.B.*

*NOTA: Dawn jistgħu jintużaw waqt l-Att Penitenzjali tal-Quddiesa, jew f'mumentu oħra ta' talb personali jew komunitarju.*

A

Alla ħallieq, għajn tal-ħajja u tad-dinjità ta' kull bniedem, Mulej, ħniena.

Alla ħanin, li bil-grazzja tiegħek tfejjaq dak li fid-dinja hu marid u tinfaxxa dak li hu miksur, Kristu, ħniena.

Alla ġust, li taf twiežen lilna bnedmin dgħajfa, Mulej, ħniena.

B

Iben Alla magħqud mal-Missier, li tlabt għall-għaqda fost id-dixxipli tiegħek, Mulej, ħniena.

Alla tal-armla, tal-iltim u tal-barrani, li urejtna t-triq tal-ġustizzja, Kristu, ħniena.

Ragħaj twajjeb, li bl-għotja ta' ħajtek hlaqt dinja aktar ġusta, Mulej, ħniena.



Ċ

Alla setgħan, li bil-kelma tiegħek hlaqt u ggedded kollox, Mulej, ħniena.

Feddej qaddis, li taf tbiddel il-qalb tal-bniedem sabiex ikun bla tebgħa u ġust quddiemek, Kristu, ħniena.

Imħabba bla qies, li fil-ħolqien u fl-istorja tal-fidwa turi l-glorja u s-sbuħija tiegħek, Mulej, ħniena.

# TALBIET KOMUNITARJI TA' INTERĊESSJONI

*Imħejjija mis-Sur Andrea Pace*

**NOTA:** *Waħda jew aktar minn dawn it-talbiet jistgħu jiġu miżjuda mat-Talbiet li normalment jintużaw waqt iċ-ċelebrazzjoni tal-Quddiesa jew tal-Liturġija tas-Siġhat*

Alla Missier, nitolbuk għall-Papa, l-Isqfijiet u kull min hu f'posizzjoni ta' tmexxija fil-Knisja, sabiex dejjem jfittxu jħabirku għall-għaqda fost l-Insara. Nitolbu.

Alla Missier, Ibnek Ġesù, qalilna li huwa 'd-dielja vera'. Nitolbuk sabiex aħna nibqgħu fik, sabiex inti tibqa' fina (Ġw 15:4). Aghmel li l-Insara tad-dinja kollha jkunu haġa waħda fih, sabiex id-dinja temmen f'Ibnek Ġesù mibgħut biex issalvana. Nitolbu.

Nitolbuk tfejjaq kull forma ta' diviżjoni u firda fost dawk li jistqarruk bħala l-Mulej u s-Sid tagħna. Nitolbu.

Mulej, sawwab għatx għall-gustizzja u għall-ħarsien tad-dinjità tal-bniedem fost l-Insara kollha. Ibgħat l-Ispirtu tiegħek sabiex l-Insara kollha jiġu flimkien fil-promozzjoni tal-gustizzja u l-ħniena. Nitolbu.

Alla Missier, nitolbu għal ħutna li qed jbatu l-persekuzzjoni. Nitolbuk li timlihom bid-don tal-kuraġġ sabiex il-perseveranza tagħom tkun xhieda haġja li inti rebbieħ fuq il-mewt u li Int dejjem preżenti fil-Knisja tiegħek. Nitolbu.

# ADORAZZJONI EWKARISTIKA għal matul il-Ġimgħa ta' Talb għall-Għaqda fost l-Insara

*Imhejjija mis-Sinjura Dorianne Buttigieg*

## **Jitkanta Innu Ewkaristiku waqt l-Espożizzjoni**

### **Introduzzjoni**

Ninsabu miġbura hawn quddiemek O Mulej, Alla Wieħed fi Tliet Persuni, Sid il-Ħajja u Sid il-Ġustizzja. Filwaqt li niringrazzjaw talli tajtna din l-opportunità biex ningħaqdu bħala komunità fil-preżenza qaddisa tiegħek, nixtiequ nirriflettu fuq is-sitwazzjoni tagħna bħala Nsara li ninsabu mifrudin minn Insara oħra. Mulej, din is-sitwazzjoni ma ġibnihiex aħna, iżda hija riżultat ta' diversi atti ta' ingustizzja u żbalji li saru fil-passat. Importanti li niftakru li l-għaqda fost l-Insara mhix biss bżonn tal-Knisja u jridha Kristu, iżda hi wkoll sitwazzjoni fejn il-Knisja tista' biss tkun xhieda ta' Kristu fiż-żminijiet diffiċli tallum billi tkun Knisja waħda u magħqda. Hekk biss il-Knisja tkun tista' titkellem b'vuċi soda u ħajja il-lingwa tal-Evangeli. Mulej, imliena bl-Ispirtu Qaddis, ħaj u kreattiv tiegħek hekk kif nitolbuk biex timliena bil-qawwa tiegħek biex naħdmu għall-għaqda fost l-Insara.

### **Skiet**

Mulej, nixtiequ nressqu quddiem il-hniena divina u nfinita tiegħek, it-talb għan-nuqqasijiet tagħna. Għalkemm m'aħniex hatja tal-vjolenza li gabet firdiet kbar fil-passat, jekk inħarsu fil-fond ta' qalbna, aħna nindunaw li m'aħniex anqas hatja ta' kemm bi kliemna u b'għemilna kebbisna l-firda flok l-imħabba fl-ambjenti ta' madwarna, kemm fil-familji tagħna, kif ukoll fil-komunitajiet tax-xogħol, ta' studju, eċċ.

## **Skiet**

Mulej, inressqu quddiemek is-sitwazzjonijiet fejn aħna ma urejniex ġustizzja ma' dawk ta' madwarna. Min jaf kemm-il darba approfittajna ruħna minn għajrna, forsi kultant mingħajr intenzjoni ħażina, iżda li permezz ta' din l-azzjoni wegġajna lil haddieħor. Forsi, fid-dinja mgħaġġla tallum, ma kellniex wisq çans naħsbu fuq kif imxejna mal-oħrajn, iżda tajjeb li niftakru li aħna nagħmlu parti minn din id-dinja. Mulej, għinna niftakru kemm l-aljenazzjonijiet ta' din id-dinja jwasslu biex ibegħduna minnek, u b'konsegwenza minn dawk ta' madwarna.

## **Skiet, u wara jtkanta Innu Ewkaristiku**

Mulej, nixtiequ nirriflettu fuq kemm-il darba wrejna nuqqas ta' sensitività f'sitwazzjonijiet ta' ingustizzja li hutna (kemm dawk li huma Nsara u kemm dawk li mhumiex Nsara) għaddejnin minnhom. Forsi s-sitwazzjoni mwiegħra tagħhom lilna ma taffettwaniex daqshekk, għalhekk nonqsu milli nitkellmu u nagixxu favur dawn hutna. Mulej, nitolbuk maħfra talli kemm-il darba konna Nsara tal-isem ma' dawn hutna, minflok ma urejnihom l-imħabba li jitolbu minna l-Evangelji.

*Hawn jistgħu jsiru xi Talbiet ta' Maħfra minn dawk li hemm f'pagna 8-9.*

## **Skiet**

Mulej, nixtiequ nirriflettu fuq kemm-il darba sirna lsiera ta' allat materjali, speċjalment fejn jidhlu l-flus, mingħajr ma naħsbu fuq kemm hawn nies li m'għandhomx il-bżonnijiet bażiċi. Kemm-il darba akkwistajna xi haġa li kienet għal qalbna u ftit wara qalbna terġa' tħossha vojta. Kemm-il darba, Mulej, inqasna milli nħarsu lej, Alla tal-Ħajjin, biex indawru ħarsitna lejn il-ħafna idoli ta' madwarna.

## **Skiet**

### **Riflessjoni (mumentu ta' skiet bejn il-paragrafi)**

Għażiż Missier, Għażiż Iben, Għażiż Spirtu Qaddis, ninsabu quddiemek biex nitolbu għall-Għaqda fost l-Insara. Aħna lkoll nemmnu li hija deċiżjoni tiegħek meta din l-għaqda isseħħ. Imma tajjeb li niftakru li inti fdajt il-missjoni tiegħek lilna l-bnedmin biex inkomplu nxerrdu l-Aħbar it-Tajba lill-bnedmin kollha. Għalhekk aħna msejħin biex inxerrdu l-aħbar ta' mħabba lil ħutna, kemm dawk Insara u kemm dawk li mhumiex Insara.

Forsi aħna m'aħniex imsejħin biex immorru niprietkaw biex nikkonvincu lin-nies biex iħarsu lej, iżda għemilna huwa l-aqwa xhieda ta' dan it-twemmin tagħna. Mulej, kemm aħna konvinti mit-twemmin tagħna? Kemm lesti nkunu xhieda ta' dan it-twemmin permezz ta' għemilna? Kemm qed nimitaw lill-ewwel Insara? Il-ktieb tal-Atti stess jurina kemm *“il-kotra kbira ta' dawk li emmnu kienu qalb waħda u ruh*

*wahda. Hadd minnhom ma kien jghid li l-gid li kellu kien tiegħu, iżda kellhom kollox flimkien. B'qawwa kbira l-appostli kienu jagħtu xhieda tal-qawmien tal-Mulej Ġesu,' u kulhadd kien igibhom ħafna. Hadd minnhom ma kien jonqsu xejn; għax kull min kellu oqsmha jew djar kien ibigħhom, u l-flus li jdaħħal minnhom kien imur iqegħdhom f'riġlejn l-appostli" (Atti 4:32-35). Il-Kelma tal-Mulej. Irroddu ħajr lil Alla.*

Dan ma jfissirx li fi żmien l-ewwel Insara kollox kien perfett, iżda hemm bżonn nerġgħu inħarsu fil-fond ta' qalbna u naraw xi tfixx vera l-Aħbar it-Tajba. Xi trid minna Mulej? Inti li m'għandek bżonn xejn, Inti xempju kbir tal-umiltà li għogbok tinqeda bix-xejn tal-bniedem biex tidher aktar il-glorja tiegħek. Fuq kollox Mulej, Inti Mħabba. Għinna nerġgħu infittxu t-tifsira vera ta' x'inhom mħabba u, fuq kollox, ngħixuha.

Forsi nistaqsu, aħna x'nistgħu nagħmlu ħlief nitolbu għall-Għaqda fost l-Insara? Il-proċess li jwassal għall-Għaqda fost l-Insara mhux, jewwilla, xogħol it-teologi? Apparti t-talb, aħna nistgħu nagħtu eżempju kbir ta' mħabba permezz ta' għemilna. In-nies tallum għandhom ħafna aktar aċċess għall-edukazzjoni iżda għandhom għatx kbir għall-imħabba fil-prattika. Kif qed nuru l-imħabba tagħna, anke lejn dawk li mhumiex Insara? Nerġgħu niftakru kemm in-nies tallum għandhom bżonn ta' mħabba kbira, f'dinja fejn il-konsumiżmu u s-sekulariżmu għandhom vuċi tassew qawwija u konvinċenti minkejja l-essenza qasira tagħhom.

F'dinja fejn huwa faċli ħafna li nkunu aljenati (min jaf kemm-il darba aħna stess konna vittmi ta' din l-aljenazzjoni!), l-Evangeliġu jistedinna biex inqumu fuq saqajna u nieħdu azzjoni. F'dinja fejn kulhadd jgħid li jrid, u qisu kulhadd għandu raġun, ma jidherx dejjem faċli li nuru l-verità tal-Evangeliġu. Però aħna m'għandniex naqtgħu qalbna! Mulej, inti wegħdtna li ser tkun dejjem magħna. Għall-kuntrarju tal-ħafna modi li

jigu u jmorru, Inti Mulej tibqa' għall-dejjem. Miskin hu min jispiċċa vittmi ta' dawn il-modi mingħajr ma jara u jgħix il-verità dejjiema tal-Evangēlju. Mhux ta' b'xejn li l-Patrijarka Ortodoss ta' Konstantinopli, Bartilmew, ifakkarna fi kliem Kristu, li aħna għandna nkunu fid-dinja mingħajr ma nkunu tad-dinja. Din kienet l-esperjenza li fittxew il-patrijiet u l-ommijiet tad-deżert, ħafna sekli ilu.

Mulej, nistgħu nistqarru li ż-żmien qed jgħagġel wisq! Jewwilla Inti mhux is-Sid tal-ħajja tagħna? Kif nistgħu ma nsibux ħin għar-riflessjoni, fi żmien li jippretendi li jurina veritajiet differenti? Mhux ta' b'xejn li l-Papa Benedittu XVI kien iwissu kontra dan il-periklu. U aħna x'ser nagħmlu? Mulej, għinna nfittxu dak li vera jiswa, kif għamlet Marija ta' Betanja, meta għazlet li tisma' l-kelma tiegħek (Lq 10:38-42). Mulej, fi żmien fejn l-għazliet materjali stess huma tassew ħafna u varji, għinna nfittxu dak li vera jiswa. Il-messaġġ tiegħek jibqa' għal dejjem. Għinna ħalli nsammru ħarsitna fuqek biex hekk inkunu kapaċi nikkumbattu l-aljenazzjoni li ma tħalliniex nagħmlu għazliet għaqlija. L-aljenazzjoni hija waħda mill-akbar perikli li toffri d-dinja ta' madwarna għax tagħmilna insensittivi għall-bżonnijiet tan-nies ta' madwarna. Għinna ħalli nikkumbattu l-aljenazzjoni bil-kontemplazzjoni tal-Imħabba Divina tiegħek. Ejjew nsammru ħarsitna fuqek Mulej. Inti biss tista' tiggwidana biex ngħixu t-triq tal-Evangēlju. Spirtu Qaddis, saħħaħna bil-qawwa divina tiegħek, biex inkunu kapaċi nħarsu lejki bħala direzzjoni għall-ħajja tagħna. Fuq kollox, Mulej, għinna biex ninħelsu minn ideat li nibnu dwarek li jmorru kontra dak li hu Int: Imħabba.

*Hawn jistgħu jsiru xi Talbiet Komunitarji minn paġna 10.*

Il-patri u kittieb Amerikan Thomas Merton jishaq kemm il-kontemplazzjoni (ir-relazzjoni intima bejn ir-ruħ u bejneq, Mulej) hija

esperjenza li tqarribna lejn għajrna. U bir-ragun. Jekk inharsu lejn il-Vergni Marija, li hija x-xempju tal-kontemplazzjoni fl-Evangēlju, naraw kemm Marija li “baqgħet tgħożż f’qalbha dawn il-ħwejjeg kollha u taħseb fuqhom bejnha u bejn ruħha (Lq 2, 19), kienet tassew attenta għan-nies ta’ madwarna. Hekk naraw fl-Evangēlju skont San Ġwann, kapitlu 2, fejn Marija kienet taf bin-nuqqas tal-inbid fit-tieg ta’ Kana u talbet lilek Ġesù Kristu biex tagħmel xi ħaġa. Għax ir-relazzjoni tagħna miegħek, Mulej, tiftaħna għall-oħrajn. Kif Inti Mulej, Alla Trinitarju, hekk aħna l-Insara ngħixu f’komunità li hi l-Knisja.

Għalhekk ir-relazzjoni tagħna miegħek tixprunana biex nieħdu azzjoni fil-konfront ta’ ingustizzji soċjali fejn għajrna qiegħed ibati. Mulej, fil-ħajja tiegħek fuq din l-art, kemm-il darba kont titkellem u taġixxi favur il-foqra u l-emarginati. Inti tfakkarna li l-foqra ser ikunu dejjem magħna. Mulej, imliena bl-Ispirtu tiegħek, biex inkunu kapaċi nieħdu azzjonijiet kontra l-ingustizzji, fosthom il-foqor.

Huwa permezz ta’ dawn l-azzjonijiet li nkunu nistgħu verament ngħidu li qed naħdmu għall-għaqda fost l-Insara. Apparti t-talb, l-għaqda fost l-Insara trid isseħħ permezz tal-fatti, fuq kollox, permezz tal-Imħabba. Mulej, imliena bil-ħegġa permezz tal-Ispirtu Tiegħek biex ngħixu l-imħabba tiegħek mal-oħrajn b’ferħ u entużjażmu. Il-fidi tagħna fik hija esperjenza ta’ ferħ bla qjies. Agħtina l-ħegġa, Mulej, biex inwasslu lil nies oħra biex igħixu din l-esperjenza.

## **Skiet**

**L-Adorazzjoni tiġi konkluzja b’innijiet ta’ radd il-ħajr u tifhir.**